

## प्रादेशिक समाचार एकांश

आकाशवाणी, भोपाल

प्रातःकालीन समाचार

## मुख्य समाचार :-

- प्रधानमंत्री नरेन्द्र मोदी ने थिम्पू में भूटान के दो शहरों को भारतीय रेल नेटवर्क से जोड़ने की घोषणा की।
- गृह मंत्री अमित शाह ने कहा- विस्फोट घटना में शामिल सभी लोगों को करना होगा जांच का सामना।
- प्रदेश की लाइली बहनों के लिए आज ऐतिहासिक दिन, मुख्यमंत्री, खातों में अंतरित करेंगे 15-पंद्रह सौ रुपए।
- विश्व चैंपियनशिप राइफल-पिस्टल 2025 स्पर्धा में भारत का जलवा, प्रदेश के ऐश्वर्य प्रताप सिंह तोमर ने मारी बाजी।
- भोपाल सहित कई जिलों में आज तीव्र शीतलहर चलने की चेतावनी जारी।

## अब समाचार विस्तार से:-

## प्रधानमंत्री भूटान

प्रधानमंत्री नरेन्द्र मोदी ने कल थिम्पू में भूटान नरेश जिग्मे खेसर नामग्याल वांगचुक से मुलाकात की। दोनों नेताओं ने द्विपक्षीय संबंधों को और अधिक प्रगाढ़ एवं सुदृढ़ बनाने पर विचार-विमर्श किया। उन्होंने परस्पर हित के क्षेत्रीय और वैश्विक मुद्दों पर भी चर्चा की। दोनों नेताओं ने भारत से लाए गए भगवान बुद्ध के पवित्र पिपरहवा अवशेषों के समक्ष प्रार्थना की जो अभी ताशिखोद्जोंग के ग्रैंड कुएनरे हॉल में प्रतिष्ठित किए गए हैं। दोनों नेताओं ने संयुक्त रूप से एक हजार 20 मेगावाट की पुनात्सांगचु-द्वितीय जलविद्युत परियोजना का उद्घाटन किया। श्री मोदी ने इस बीच भूटान के दो शहरों को भारतीय रेल नेटवर्क से जोड़ने की घोषणा भी की।

प्रधानमंत्री मोदी आज भूटान के राष्ट्रपिता वहां के चौथे नरेश ड्रुक ग्यालपो जिग्मे सिंग्ये वांगचुक के साथ मुलाकात करेंगे। प्रधानमंत्री स्वदेश रवाना होने से पहले तिब्बती बौद्ध धर्म के प्रमुख आध्यात्मिक आयोजन कालचक्र समारोह में भी भाग लेंगे।

## अमित शाह दिल्ली विस्फोट

केंद्रीय गृह मंत्री अमित शाह ने कहा है कि दिल्ली विस्फोट की घटना में शामिल सभी लोगों को जांच एजेंसियों का सामना करना पड़ेगा। श्री शाह ने सोमवार को लाल किले के पास हुए कार विस्फोट के बाद स्थिति का आकलन करने के लिए कल नई दिल्ली में वरिष्ठ अधिकारियों के साथ उच्च स्तरीय सुरक्षा समीक्षा बैठक की अध्यक्षता की। उन्होंने अधिकारियों को दिल्ली विस्फोट की घटना के हर दोषी की तलाश करने के निर्देश दिए। इस बीच, गृह मंत्रालय ने घटना की जांच राष्ट्रीय जांच एजेंसी को सौंप दी है। शहर के सभी संवेदनशील इलाकों में सुरक्षा कड़ी कर दी गई है।

## लाइली बहना 1500

प्रदेश की लाइली बहनों से मुख्यमंत्री डॉ. यादव का किया हुआ वादा आज पूरा होने जा रहा है। डॉ. मोहन यादव सिवनी जिला मुख्यालय के पॉलिटेक्निक कॉलेज मैदान में करीब 1 करोड़ 26 लाख बहनों के खातों में 15-15 सौ रुपये अंतरित करेंगे। इससे पहले यह राशि 12 सौ 50 रुपये थी। योजना की यह 30वीं किस्त है, जिसके तहत कुल 18 सौ 57 करोड़ रुपये की राशि सिंगल क्लिक के माध्यम से अंतरित की जाएगी। इसके साथ ही मुख्यमंत्री डॉ. यादव सिवनी जिले के 539.75 करोड़ रुपये की लागत के 114 विकास कार्यों का लोकार्पण एवं भूमि-पूजन भी करेंगे। मुख्यमंत्री डॉ. यादव की इस पहल पर प्रदेश की लाइली बहनों ने अपने भैया मोहन के प्रति आभार जताते हुए कहा है कि- 'वे ठीक उसी प्रकार हमारा ध्यान रख रहे हैं, जैसे भगवान श्रीकृष्ण ने अपनी बहन सुभद्रा का ध्यान रखा था।

## मध्यप्रदेश सम्मानित-बिजनेस

प्रधानमंत्री नरेन्द्र मोदी के नेतृत्व में केंद्र सरकार ने औद्योगिक विकास को नई दिशा दी है। यह बातें मुख्यमंत्री डॉ. मोहन यादव ने नई दिल्ली में सुषमा स्वराज भवन में आयोजित 'उद्योग समागम' में कहीं। कार्यक्रम में मध्यप्रदेश को बिजनेस रिफॉर्म एक्शन प्लान 2024 के अंतर्गत चार बिजनेस सेंट्रिक रिफॉर्म क्षेत्रों में सम्मानित किया गया। मुख्यमंत्री डॉ. यादव ने यह पुरस्कार केंद्रीय वाणिज्य एवं उद्योग मंत्री श्री गोयल से प्राप्त किया। मुख्यमंत्री ने कहा कि ..

#### राष्ट्रीय जल पुरस्कार- मध्यप्रदेश

मध्यप्रदेश ने जल संरक्षण में एक बार फिर राष्ट्रीय स्तर पर अपनी पहचान बनाई है। केंद्रीय जल शक्ति मंत्री सी. आर. पाटिल ने कल 6वें राष्ट्रीय जल पुरस्कारों की घोषणा की। इसमें प्रदेश को दो श्रेणियों में सम्मान प्राप्त हुआ। मध्यप्रदेश के खरगोन जिले को पूर्वी क्षेत्र के सर्वश्रेष्ठ जिले का पुरस्कार मिला है, जबकि खंडवा जिले की ग्राम पंचायत कावेश्वर ने सर्वश्रेष्ठ ग्राम पंचायत श्रेणी में संयुक्त रूप से द्वितीय स्थान प्राप्त किया है। राष्ट्रपति श्रीमती द्रौपदी मुर्मु 18 नवंबर 2025 को पुरस्कार प्रदान करेंगी। मुख्यमंत्री डॉ. मोहन यादव ने पुरस्कृत जिलों को बधाई दी है। “जल संचय-जन भागीदारी” पहल में भी वेस्टर्न-जोन की श्रेणी एक में पहला पुरस्कार ईस्ट निमाड़ को मिला। श्रेष्ठ 50 शहरी निकायों में गुना जिले को प्रथम रैंक मिला। जिलों में श्रेणी तीन में गुना, बैतूल, धार, देवास, सिवनी और खरगौन का चयन हुआ है।

#### रेलवे आमदनी

पश्चिम मध्य रेलवे, भोपाल मंडल ने अक्टूबर 2025 में 147.72 करोड़ रुपये का राजस्व अर्जित किया है। वरिष्ठ मंडल वाणिज्य प्रबंधक सौरभ कटारिया के अनुसार वाणिज्य विभाग की टीम ने समन्वित प्रयासों से लगभग 33.10 लाख यात्रियों से 79.26 करोड़ रुपये प्राप्त हुए।

#### जीएसटी

केंद्र सरकार द्वारा विभिन्न क्षेत्रों में जीएसटी दरों में कटौती के साथ 22 सितम्बर को शुरू किए गए जीएसटी बचत उत्सव से देशभर के नागरिकों को लाभ हो रहा है। आज हम बात कर रहे हैं नये जीएसटी सुधारों से इलेक्ट्रॉनिक क्षेत्र में हुए परिवर्तन के बारे में..=

वीओ - संवाददाता, अमन यादव

#### लोक सेवा प्रसारक दिवस

आज लोक सेवा प्रसारण दिवस है। यह दिवस हर साल 12 नवंबर को राष्ट्रपिता और स्वतंत्रता सेनानी महात्मा गांधी के रेडियो के माध्यम से दिए गए ऐतिहासिक संबोधन के उपलक्ष्य में मनाया जाता है।

#### स्काउट गाइड

स्काउट-गाइड अपनी सेवा के माध्यम से विशेष पहचान बनाये हुए है और स्काउटिंग की सेवा भावना जन-जन तक फैली हुई है, यह गौरव की बात है। यह बात उच्च शिक्षा, तकनीकी शिक्षा एवं आयुष मंत्री इन्दर सिंह परमार ने कल भारत स्काउट्स एवं गाइड्स मध्यप्रदेश के राज्य मुख्यालय में आयोजित राज्य परिषद की बैठक में कही। बैठक में पूर्व मंत्री एवं राज्य मुख्य आयुक्त भारत स्काउट एवं गाइड मध्यप्रदेश पारस चन्द्र जैन सहित विभिन्न जिलों के पदाधिकारी एवं सदस्यगण उपस्थित रहे।

#### शूटिंग मध्यप्रदेश देश

काहिरा में आईएसएसएफ विश्व चैंपियनशिप राइफल-पिस्टल 2025 स्पर्धा में भारत ने आज जीत का सिलसिला जारी रखते हुए पदक हासिल किए। सम्राट राणा-ईशा सिंह ने 10 मीटर एयर पिस्टल मिश्रित टीम और मध्यप्रदेश के ऐश्वर्या प्रताप सिंह तोमर ने पुरुषों की 50 मीटर राइफल श्री पोज़िशन शूटिंग स्पर्धा में रजत पदक जीते। दो पदक के साथ भारत के कुल पदकों की संख्या 11 हो गई है जिनमें तीन स्वर्ण, पांच रजत और तीन कांस्य शामिल हैं। केवल चीन ने अब तक 14 पदक जीते हैं।

#### मौसम

प्रदेश के कई जिलों में तीव्र शीतलहर चल रही है। प्रदेश में कल सबसे कम न्यूनतम तापमान राजगढ़ में 8 डिग्री सेल्सियस रिकॉर्ड हुआ। भोपाल में 8.3, ग्वालियर में 11, इंदौर में 8.4, पचमढ़ी में 13.8, उज्जैन में 11.5 और जबलपुर में 9.7 डिग्री तापमान दर्ज हुआ। मौसम विभाग ने आज आज भोपाल, राजगढ़, इंदौर, सतना, शहडोल, जबलपुर, सीहोर, देवास, शाजापुर, रीवा, मऊगंज, उमरिया, छिंदवाड़ा, सिवनी, मंडला, छतरपुर, मैहर और बालाघाट जिले में शीत लहर चलने की चेतावनी जारी की है।

अब कुछ समाचार संक्षेप में .....

- दिल्ली ब्लास्ट की घटना के मद्देनजर ओंकारेश्वर क्षेत्र में सुरक्षा व्यवस्था को लेकर कल पुलिस अधीक्षक खंडवा मनोज कुमार राय ने मांधाता स्थित पुलिस कंट्रोल रूम में समीक्षा बैठक ली।
- आगरमालवा जिले के पीएम श्री जवाहर नवोदय विद्यालय में कल जनजाति गौरव वर्ष पखवाड़ा के अंतर्गत छात्राओं ने भगोरिया जनजातीय नृत्य की प्रस्तुति दी।
- नर्मदापुरम में विधिक सेवा सम्राट के अंतर्गत शासकीय विधि महाविद्यालय में कल विधिक जागरूकता शिविर का आयोजन किया गया।
- जबलपुर में आज भैरव अष्टमी मनाई जा रही है। शहर में कई मंदिरों में अभिषेक, चोला परिवर्तन, छप्पनभोग और महाआरती जैसे कार्यक्रम आयोजित किए जा रहे हैं।
- पन्ना जिले में प्राकृतिक आपदा भूकंप विषय पर मॉक अभ्यास का आयोजन 13 एवं 14 नवम्बर को किया जाएगा।
- भारत निर्वाचन आयोग के अधिकारियों ने कल मंडला और डिंडौरी जिले का दौरा कर एसआईआर कार्य की समीक्षा की।
- आरसेटी इंदौर में 30 दिवसीय मोबाइल रिपेयरिंग एवं सर्विस प्रशिक्षण कार्यक्रम 14 नवम्बर 2025 से आरंभ होने जा रहा है।

-----